

గిడుగులగారిని

మృత్యుకళ!

వసుంధర

“హాత్యలదేముందండీ, ఏమీ ప్రమాదంలేదు” అన్నాడు రాము చాలా మామూలుగా.

వెంకట్రావు రామువంక ఆశ్చర్యంగా చూసి “నా సమస్య అంతా హత్యల్లోనేవుంది. ప్రమాదం లేకుండా హత్యలు జరిగితే అంతకంటే కావలసినది యేముంది?” అన్నాడు.

“మీక్కావలసింది హత్యలు. నా క్కావలసింది డబ్బు. మీరు డబ్బుకు వెనుకాడని పక్షంలో యెన్ని హత్యలయినా చేసి పెడతాను. మీకూ ప్రమాదముండదు. నాకూ ప్రమాదముండదు” అన్నాడు రాము.

“ఎంతకావాలి?”

“ఏంతో ఆక్కర్లేదు — హత్యకొక లక్ష.”

“కొంచెం ఎక్కువే” అన్నాడు వెంకట్రావు.

“ఎక్కువ కాదనుకుంటేనే ఈపని అప్పగించండి.”

వెంకట్రావు సాలోచనగా తలపంకించాడు. తర్వాత నెమ్మదిగా “నుదర్శనరావు తెలుసా నీకు?” అనడిగాడు.

4

“తెలియదు” అన్నాడు రాము.

“సరస్వతీ విలాస్ కాఫీహోటల్ ప్రాప్రయిటరు.”

“ఓ ఆయనా, నాకు బాగా తెలుసు...” అన్నాడు

రాము.

“ఎలా?”

“వాళ్ళబ్యాంకుకి నాకూ క్లబ్బులో పరిచయం. వాళ్ళ అమ్మాయికి నాకూ కోడుమీద పరిచయం. మొదటి పరిచయం అతనికి సరదా. రెండో పరిచయం నాకు సరదా”

“నీలో పరిచయం సుదర్శనరావు కొడుక్కు సరదాగా ఉంటుందా? ఎందుకు?” అన్నాడు వెంకట్రావు.

“పేకాటలో ఎప్పుడూ నేనే ఓడిపోతూంటాను. నా మూలంగా అతడికిప్పటివరకూ అయిదారువేల వరకూ వచ్చింది” అన్నాడు రాము.

“అయిదారు వేలే. అంత డబ్బెక్కడిది నీకు?”

“ఇప్పటికి పాతిక వేలు అప్పుంది నాకు. మీరిచ్చే లక్ష రూపాయల ఆశలో నేను చాలా జోరుగా డబ్బు ఖర్చు పెడుతున్నాను” అన్నాడు రాము.

“పేకాట మంచి అలవాటుకాదు. ఎన్ని లక్షలు సంపాదించినా పోతాయి.”

“పేకాట నా అలవాటుకాదు. సుదర్శనరావు కొడుకు చెంగల్రావులో పరిచయం కోసమే పేకాడుతున్నాన్నేను” అన్నాడు రాము.

“చెంగల్రావులో పరిచయమెందుకు?”

“చెంగల్రావు చెల్లెలు స్వాతిని నేను ప్రేమిస్తున్నాను.”

వెంకట్రావు నవ్వి, “మిస్టర్ రామూ, నీలో చాలా ఆశలున్నాయి. స్వాతి అందమైనదే కాక చురుకయినది

కూడా. నీలాంటి వాణ్ణా మే పెళ్ళాడదు” అన్నాడు.

“సుదర్శనరావుని మీరు చంపలేకపోతున్నారు. ఆ పని నాకు అప్పజెప్పాలనుకుంటున్నారు. అంటే మీవల్ల కానిపని నావల్లనాతుందనే కదా మీరనుకుంటున్నారు! స్వాతిని పెళ్ళి చేసుకోవడం మీకు అసాధ్యమేమోగానీ నాకు కాదు” అన్నాడు రాము.

“సుదర్శనరావు ఇంటికి చాలా రక్షణ సదుపాయాలు వున్నాయి. గేటుదగ్గర గూరూ వుంటాడు. వాడికి మాత్రమే తెలిసిన స్విచ్ ఒకటి^{ఖి} గేటుదగ్గర వుంది. వాడి ప్రాణం తీసినా దానిసంగతి చెప్పడు వాడు. గూరూ అనుమతి లేకుండా ఎవరింట్లో ఆడుగు పెట్టినా పెద్ద ఆలారం^{ఖి} మ్రోగుతుంది. ఎవరయినా ఆ ఇంట్లో ఆడుగు పెట్టేముందు గూరూకు చెప్పాలి. అప్పుడు వాడు ఆక్కడున్న స్విచ్ ఆపరేట్ చేస్తాడు. అదెలా ఆపరేట్ చేస్తాడో ఆ పర మాత్మునికే తెలియాలి. వాడా స్విచ్ ఆపరేట్ చేయక పోతే మాత్రం ఆలారం మ్రోగి తీర్తుంది. ఆ విధంగా ఆది లోనే హాంసపాడు” అన్నాడు వెంకట్రావు.

“అయితే?” అన్నాడు రాము నిర్లక్ష్యంగా.

“ఇలా ఆడుగుడుగునా రక్షణ ఏర్పాటు చేసుకోవడం వల్లనే సుదర్శనరావుని ఎవ్వరూ ఏమీ చేయలేక పోతున్నారు” అన్నాడు వెంకట్రావు.

“అయినా సుదర్శనరావును చంపడానికి యింటికి పెళ్ళాడమెందుకు? ఏ సడిరోడ్డుమీదనో చంపేస్తే వదలి పోలేదూ?” అన్నాడు రాము.

“అది ప్రమాదంలో కూడినపని.”

“అందరికీ కావచ్చు. కానీ నాకమాత్రం కాదు.”

వెంకట్రావు ఆశ్చర్యంగా రామువంక చూసి “సరే-

6

మిస్టర్ రామా! నీకు లక్షరూపాయలిస్తాను. ఎల్లండి కల్లా పని ముగించుకుని రావాలి. అయితే పని పూర్తయ్యాక నే నీకు డబ్బు ముడుతుంది. సరేనా?" అన్నాడు.

“అలాగే—యెల్లండికి లక్షరూపాయలు నిదంచేసి ఉంచండి” అని అక్కడ్నించి కదలివెళ్ళాడు రాము.

2

“మిస్టర్ వెంకట్రావ్ - చెప్పినపని చేశావా?" అన్నాడు గోవిందరావు.

“పనింకా కాలేదు కానీ యేర్పాట్లు జరుగుతున్నాయండి. ఎల్లండికల్లా సుదర్శనరావు పనిపూర్తవుతుంది. అయితే మొదట్లో అనుకున్నట్లుకాక ఖర్చు రెండులక్షలు అయ్యేలాగుంది.”

“డబ్బుకేముంది? అలాగే కానీ ... కానీ ఎల్లండి కల్లా...”

“అందులో మీకేమీ సందేహం లేదండి” అన్నాడు వెంకట్రావు.

గోవిందరావు సంతృప్తిగా తలాడించాడు.

గోవిందరావు ఆ డొల్లొ పేరుమోసిన ఇనుప వ్యాపారస్తుడు. ఇనుపవస్తువుల తయారీకి సంబంధించి ఒక పెద్ద ఫ్యాక్టరీకూడా ఉందాయనకు. ఇది ఆయన న్యాయంగా సంపాదిస్తోన్న డబ్బు.

అవూల్లోనే నడుపబడుతున్న “సెక్స్ అండ్ ఓన్లీ సెక్స్” నెట్వర్క్ లో ఆయన ముఖ్యభాగస్థుడన్న విషయం చాలామందికి తెలియదు. ఆ నెట్వర్క్ చూడానికి సామాన్యంగానే ఉన్నప్పటికీ—అందులో దొరకని సదుపాయాలులేవు. అయితే అక్కడి సదుపాయాలు అప్పటికప్పుడు లభించవు. ముందుగా ఏజెంట్ ద్వారా

అన్నీ ఏర్పాట్లూ చేసుకోవాలి. అప్పటికప్పుడు వెళ్ళిన వాళ్ళకు అది మామూలు బార్న్లలాగే వుంటుంది. ఆ క్లబ్ లో చాలా రహస్యపు స్థలాలున్నాయని అంతా అనుకుంటూంటారు.

సుదర్శనరావు గోవిందరావు సాయంతో వెళ్ళి వచ్చిన సామాన్యుడు. ఆయన ఇచ్చిన పెట్టుబడి డబ్బులతోనే సరస్వతీవిలాస్ కాఫీహోటల్ చిన్నయెత్తున ప్రారంభమై ఇప్పటికి పెద్ద హోటలయ్యింది. ఊళ్లోని మంచి హోటల్ లో అది ఒక క్లబ్ బాగా ఉంది. సుదర్శనరావు అసలు ఆదాయం వేరేవుంది. అదే “సెక్స్ ఆఫ్ ఓన్లీ సెక్స్ నైట్ క్లబ్” వ్యారా వచ్చేది. ఆ క్లబ్ కు అతను యజమాని. ఆ యజమాన్యం పేరుకు మాత్రమేనని అసలు యజమాని గోవింద రావునీ చాలా తక్కువమందికి తెలిసిన నిజం.

సుదర్శనరావు గోవిందరావుకు నమ్మకస్థుడైన భాగస్థుడే. ఎప్పుడూ ఆయన గోవిందరావును మోసంచేయడానికి ప్రయత్నించలేదు. అందుక్కారణం సుదర్శనరావు విశ్వాసం కాదు. గోవిందరావు అప్రమత్తం.

అయితే ఇటీవలే చిన్న ఇబ్బంది వచ్చి పడింది. గోవిందరావు కొడుకు ప్రభాకర్, సుదర్శనరావు కూతురు స్వాతిని ప్రేమించాడు. కానీ స్వాతి ప్రభాకర్ అంటే ఇష్టపడలేదు. స్వాతిని వెళ్ళి చేసుకోకపోతే బ్రతుకలేనని ప్రభాకర్ అన్నాడు. ఈ విషయంలో గోవిందరావు కలగజేసుకుని సుదర్శనరావుపై ఒత్తిడి తీసుకు వచ్చాడు.

“అమ్మాయికి యిష్టం లేదుట ..” అన్నాడు సుదర్శనరావు.

“చిన్నప్పటి నువ్వు నచ్చజెప్పితే వింటుంది. నయానో భయానో చెప్పి ఒప్పించు” అన్నాడు గోవిందరావు.

“నా బ్రతుకంతా నా పిల్లలకోసం. వాళ్ళ మనసు నొప్పించడం నావల్ల కాను.”

“వాటం మాస్తే అసలు నీకే ఈ పెళ్ళి ఇష్టం లేనట్లుంది.”

సుదర్శనరావు భయపడలేదు కానీ వినయాన్ని వదిలి పెట్టలేదు. “మీరు నన్నేమయినా ఆనండి-పడతాను. నన్ను శిక్షించండి-అనుభవిస్తాను. కాసించండి, అమలు చేస్తాను. కానీ నా పిల్లల్ని కాసించకండి. కాసించమని నాకు చెప్పకండి” అన్నాడు.

“ఫలితాలు తీవ్రంగా ఉండవచ్చు-తెలుసా?” అని బెదిరించాడు గోవిందరావు.

“భయం లేదు. కానీ నాకు నేనె ఏ పరిస్థితులలోనూ అన్యాయం తలపెట్టను. ఇప్పటికింతనాడ్నయిండ్డీ మీకు నమ్మకంగా పనులు చేసి పెడుతున్నాను. అది మీరూ గురుంచుకోవాలి. మీరు నాకు అన్యాయం తలపెడితే మాత్రం నేను ఎదురుతిరుగుతాను. ఎదురు తిరిగితే బహుశా నేను మీకంటే గొప్పవాడ్నుకుంటాను” అన్నాడు సుదర్శనరావు.

“సరే-వెళ్ళు. ఆలోచించి మళ్ళీ కబురు చేస్తాను” అన్నాడు గోవిందరావు. సుదర్శనరావు వెళ్ళిపోయాడు. గోవిందరావు ఆలోచించి కబురు చేశాడు-సుదర్శనరావుకి కాదు, వెంకట్రావుకు.

సుదర్శనరావు, వెంకట్రావు రెండు భుజాలాయనకు. అయితే అందులో ఎవరు కుడిభుజమో, ఎవరు ఎడమ భుజమో చెప్పడం కష్టం.

సుదర్శనరావుకు గోవిందరావులాని రసికుడు, హంతకుడు తెలియదు. వ్యాపారి మాత్రమే తెలుసును. వెంక

ట్రావుకు గోవిందరావు రసికత, రక్తదాహం బాగా
తెలుసు.

అనుకున్న పని సాధించడం కోసం వలలు పన్న
డమూ, జిత్తులు వేయడమూ, రంగులు మార్చడమూ
సుదర్శనరావు అలవాటు. అవి అమలు చేయడం వెంక
ట్రావు పదతి.

సుదర్శనరావును చంపించాలని గోవిందరావు తీసు
కున్న నిరయం ఆ వేశంవల్ల కలిగినది కాదు. ఆయనలో
ఎంతో కాలంగా రేగుతున్న అనుమానా లాకోణ ధృవ
పడ్డాయి.

ఒక మనిషిని ఒకే స్థితిలో ఎక్కువ కాలముంచడం
వల్ల అతడు ప్రమాదకారిగా పరిణమించే అవకాశమున్న
దని ఆయనకు తెలుసు. “సెక్స్ అండ్ బిల్డ్ సెక్స్”
నెట్ క్లబ్ కు కొత్త యజమానిని ఆయన నిర్ణయించి కొద్ది
కాలం ఆయింది. సుదర్శనరావునా స్థానం నుంచి ఎలా
తొలగించాలా అని ఆయన ఆలోచిస్తున్నాడు.

వెంకట్రావుకు తన కోరిక చెప్పాడాయన. వెంక
ట్రావుకు అనుకోకుండా రాముతో పరిచయం లభించింది.
లక్ష దూపాయలకు బేరం పెట్టాడు. రెండు లక్షలని
గోవిందరావుకు చెప్పాడు.

“ఈ వ్యవహారంలో ఒక లక్ష లాభం. కానీ లాభాన్ని
రెండు లక్షలుగా కూడా చేయవచ్చేమో చూడాలి...”
అనుకున్నాడు వెంకట్రావు.

3

“నమస్కారమండీ - నా పేరు రాము” అన్నాడు
రాము.

సుదర్శనరావు చిగాగా అతని వంక చూసి. “నాడు మీ కేం పని?” అన్నాడు.

రాము కంగారుగా ఆయనవంక చూసి “ఏమీ అనుకోవద్దు, మీ ముఖంలో మృత్యుకళ కనిపిస్తోంది. ఒకటి లేక రెండు రోజులకంటే మీరు బ్రతకరనుకుంటాను...” అన్నాడు.

సుదర్శనరావు ముందు కంగారుపడ్డా తమాయించుకుని “కారెక్కతావా?” అన్నాడు.

“మీ రెక్కమంటే — అలాగే!” అంటూ కార్లో కూచున్నాడు రాము. కారులో యింకెవ్వరూ లేరు. కారును సుదర్శనరావు డ్రైవ్ చేస్తున్నాడు.

“నే నెవరో తెలుసా?” అన్నాడు సుదర్శనరావు.

“తెలియవండి.”

“తెలిసే ఉండాలి, లేకపోతే నా చావు గురించి ఎందుకు చెప్తావు?”

“ఊరికే పని లేకుండా ఇక్కడ నిలబడ్డానండి. ఇంతలో మీరు కనబడ్డారు. చూడగానే మీ ముఖంలో మృత్యుకళ కొట్టవచ్చినట్లు కనబడింది. వెంటనే చెప్పాలనిపించి చెప్పేశాను. మీరేమో కారెక్కమన్నారు” అన్నాడు రాము.

“నీ మాటలు నేను నమ్మను. నువ్వు గోవిందరావు మనిషివి...” అన్నాడు సుదర్శనరావు. రాము గోవిందరావువరో తెలియనట్లుగా ఆశ్చర్యంగా ముఖం పెట్టానో

“నువ్వు నటిస్తున్నావు...” అన్నాడు సుదర్శనరావు.

“పెద్దవాళ్ళ గొడవలు నాకు తెలియవు. మీకు నా మీద ఎందుకు ఆనుమానంగా ఛందో తెలియడం లేదు. ఇంతవరకూ నేను మృత్యుకళ ఉందని చెప్పినవాళ్ళెక్కరూ

బ్రతక లేదు. మీకు ముందుగా కాస్త సమయం వుంటుంది చెబుతున్నాను. ఏమయినా ప్రాణామాలు వగైరా బాకీలుంటే తొందరగా రాసేసుకోండి. నా మాట అబద్ధం కాదు. నమ్మండి. మీకోసం చెబుతున్నాను...” అన్నాడు రాము.

“నిన్ను పోలీసులకు అప్పజెపుతాను” అన్నాడు సుదర్శనరావు.

“అందువల్ల మీ ప్రాణాలు రక్షించబడవు. మిమ్మల్ని వ్యర్థం వాత్య చెయ్యబోవడం లేదు. మీకు చావు వచ్చేస్తోంది. మిమ్మల్ని వ్యర్థం రక్షించలేరు. రక్షిస్తే ఆ పరమ శివుడే మిమ్మల్ని రక్షించగలగాలి. వెళ్ళి ఆ శివుడికో కొబ్బరికాయ కొట్టకుని అందులో నాకో చిన్న ముక్క పెట్టి తినగలిగినంత మీరు తినండి. ఆదృష్టం బాగుంటే ప్రాణాలు దక్కుతాయి. లేనా కర్మఫలాన్ని తప్పించలేం...” అన్నాడు రాము.

సుదర్శనరావు అతని మాటలకు జవాబివ్వకుండా ఆలోచనలో పడ్డాడు. ఎవరీ మనిషి? ఎందుకిలా నన్ను పలకరించి భయపెడుతున్నాడు? గోవిందరావు పంపిన మనిషి కాకపోతే ఇతనిలా ఎందుకు చెబుతున్నాడు? నిజంగానే తన ముఖంలో మృత్యుకళ కనబడుతోందా? అన్ని విధాలా ఆరోగ్యంగా ఫీలవుతున్న అతను ఎందుకు చచ్చిపోతాడు?

ఇలా ఆలోచిస్తూనే సుదర్శనరావు కారును అప్రయత్నంగా ఓ శివాలయం ముందు ఆపాడు. గుడి ముందు కొబ్బరికాయలు అమ్ముతున్నారు. సుదర్శనరావు కాయ కొని గుళ్లోకి వెళ్ళాడు. రాము ఆయనతో పాటు గుడిలోకి వెళ్ళలేదు. ఆయన కోసం బయటే ఎదురు చూస్తూ నిల

బడ్డాడు. కాసేపటికి చేతిలో కొబ్బరి చెక్కతో తిరిగి వచ్చాడు సుదర్శనరావు.

“నాక్కాస్త ప్రసాదం పెడితే నా దారిన నేను పోతాను...” అన్నాడు రాము.

సుదర్శనరావు అక్కడికక్కడ చెక్క బద్దలుకొట్టి తనోముక్క నోట్లో వేసుకుని, రాముకోముక్క ఇచ్చాడు.

“వెంటనే ఇంటికి వెళ్ళి వీలునామా రాసుకోండి. మీ ముఖంలో మృత్యుకళ పెరుగుతోంది” అన్నాడు బాబు.

ఈసారి సుదర్శనరావుకు నిజంగానే భయం వేసింది. ఆయన కారెక్కి-స్పీడుగా డ్రయివ్ చేసుకుంటూ ఇల్లు చేరాడు.

ఇల్లు చేరేక ఆయనకు చాలా ధైర్యం వచ్చింది. తనింట్లో తనని ఎవ్వరూ ఏమీ చేయలేరు. పరిస్థితులు మానూంట్లే తనో రెండుమూడు రోజులపాటు ఇల్లు కదలక పోవడం మంచిదేమోనని ఆయనకు అనిపించింది.

ఎందుకయినా మంచిదని ఆయన లాయర్ కి కూడా ఫోన్ చేశాడు.

4

“డబ్బు సిద్దంగావుందా?” అన్నాడు రాము.

“పని పూర్తయ్యాక నేకదా డబ్బిస్తానని చెప్పాను” అన్నాడు వెంకట్రావు.

“పని పూర్తయిందిగాబట్టే డబ్బు సంగతి అడిగాను” అన్నాడు రాము.

“ఏడిసినట్లుంది. ఈరోజు సుదర్శనరావు ఇల్లు కదలలేదు.”

“శవం కదలడం ఎక్కడయినా విన్నారా?”

“లేదు,”

“అయితే సుదర్శనరావు ఇల్లు కడలడు.”

వెంకట్రావు ఆశ్చర్యంగా రామువంక చూచా—
 “అయితే సుదర్శనరావు శవంగా మారేడంటావ్?”
 అన్నాడు.

“ఓసారి వాళ్ళింటికి ఫోన్ చేసి చూడండి” అన్నాడు
 రాము.

వెంకట్రావు వెంటనే రిసీవర్ ఎత్తి ఓనంబర్ డయల్
 చేసి “హలో, సుదర్శనరావు గారున్నారా, అరంటుగా
 మాట్లాడాలి” అన్నాడు. అవతలినుంచి వచ్చిన సమా
 ధానం వింటూనే అతను తడబడి “అయాం వెరీ సారీ”
 అంటూ ఫోన్ పెట్టేసి రామువంక అదోలా చూశాడు.

ఈ పర్యాయం అతనికి రామును చూస్తే భయం కలి
 గింది. గుండెలు తీసిన బంటులా కనిపించాడు రాము అత
 నికి.

“చాలా ఆశ్చర్యంగావుండే, ఎలా చేశావీ హత్య?”
 అన్నాడు వెంకట్రావు.

“నేను హత్య చేయడమేమిటి? సుదర్శనరావు చచ్చి
 పోయాడు. అంతేగా.”

“అవును. కానీ ఆయన చచ్చిపోతాడని నీకు ముందే
 తెలుసు...”

“చచ్చిపోయేముందు మనుషుల ముఖాల్లో మృత్యుకళ
 వస్తుంది. అది అందరూ కనిపెట్టలేరు. ఓ గురువుకు
 శుశ్రూష చేసి నేర్చుకున్నానది. సుదర్శనరావు ముఖంలో
 మృత్యుకళ చూసేకనే నేను మీదగ్గరకు వచ్చాను—”
 అన్నాడు రాము.

“అతన్ని నేను చంపాలకుంటున్నట్లు నీకలా తెలుసు?”
 రాముకు జవాబేమీ తోచినట్లులేదు. “అది మీకు చెప్ప

కూడను, రహస్యం” అని వూరుకున్నాడు.

“ఇప్పుడు నేను నీకు డబ్బిర్వసు. ఏం చేస్తావ్?”

అన్నాడు వెంకట్రావు.

“నిన్ను చంపేస్తాను” అన్నాడు రాము ణోపంగా.

“చంపితే జైలుకు వెడతావ్.”

“సుదర్శనరావు చస్తే వెళ్ళాను గనుకనా, నిన్ను చంపితే వెళ్ళడానికి?”

“అంటే సుదర్శనరావును చంపినట్టే నన్నూ చంపు తావన్నమాట. దీన్నిబట్టి హత్యచేయడానికి నీకేదో విచిత్రమైన పద్ధతి ఉన్నదనిపిస్తోంది. మృత్యుకళ అన్న మాట అబద్ధం.”

రాము సవ్యాడు. “నాకిప్పుడు నీ ముఖంలో మృత్యు కళ కనిపిస్తోంది. బహుశా నువ్వుకూడా ఒకటి రెండు ణోజాలకంటే బ్రతక పేమో?”

వెంకట్రావు కంగారుగా “నీ డబ్బు నీకిస్తానుగానీ ఆ మాట మాత్రం అనాదు” అంటూ వోసారి ణోపలికల్చి వో చిన్న సంచీతో తీరిగివచ్చాడు.

“సరిగ్గా లక్ష. లెక్కపెట్టుకో” అన్నాడు వెంక ట్రావు.

రాము లెక్కపెట్టుకుని తృప్తిగా తలాడించాడు.

“అడ్వాన్స్ తీసుకోకుండా పనిచేశావ్. మోసం చేస్తే ఏం చేద్దువు?” అన్నాడు వెంకట్రావు.

“ఏదయినా వెధవపని చేయడానికి నువ్వో మాంత్రి కుడి సాయం తీసుకున్నావనుకో. ఆ మాంత్రికుడి శక్తులు స్వయంగా తిలకించేక వాణ్ని మోసం చేయాలంటే నీకు భయంగా వుంటుంది. నా విషయంలోనూ అంటే! నేను మాంత్రికుడిలాంటి వాణ్ని” అన్నాడు రాము.

“అయితే ఓ విషయం మర్చిపోకూడదు నువ్వు. సుదర్శనరావుది హత్యనీ, హంతకుడివి నువ్వనీ తెలిసిన ఏకైక వ్యక్తిని నేను. అందువలన నా విషయంలో క్షాస్త్ర జాగ్రత్తగా ఉండాలి నువ్వు.”

రాము చిరాగా సుదర్శనరావు వంక చూచి “ఎందుకీ పనికొచ్చిన బెదిరింపులు? సుదర్శనరావుది హత్య అని ఋజువు చేయడం ఎవరితరమూ కాదు. మృత్యుకళను కనిపెట్టగలిగిన వాడిని కాబట్టి నాకు తెలిసింది. నీకు చెప్పాను. అంతమాత్రాన నన్ను హంతకుడనుకోవడం నీకు ఆరోగ్యం కాదు. ముఖంలో మృత్యుకళ కనిపించిందంటే చావడానికి రెండు రోజులు కూడా పట్టదు. అది రాకుండా జాగ్రత్తపడు...” అన్నాడు.

“ఇంతకీ ఇప్పుడు నా ముఖంలో మృత్యుకళ వుందా?” అన్నాడు వెంకట్రావు.

“ప్రస్తుతానికి లేదు. కనిపించినప్పుడు నే స్వయంగా చెబుతాను” అని అక్కడ్నించి వెళ్ళిపోయాడు రాము.

“నీలాంటివాణ్ణి తెలివిగా వుపయోగించుకుంటాం కానీ, తెలివి తక్కువగా చంపుకుంటామా?” అనుకున్నాడు వెంకట్రావు.

5

బీచిరద్ద ఒంటరిగా కూర్చుని వుంది స్వాతి. ఆమె కళ్ళలో విచారం గూడు కట్టుకున్నట్లుంది. ఆ విచారం వెనుక ఏదో ఆలోచన కూడా కనబడుతోంది. ఆ సమయంలో ఎవరో పలకరిస్తే ఉలిక్కిపడి తలెత్తి చూసింది స్వాతి.

“నేను తెలుసుకానీ నా పేరు మీకు తెలియదు. అందుకే చెబుతున్నాను. నా పేరు రాము. నన్ను మీరు

యెరక్కపోయినా మీ పేరు నాకు తెలుసు. స్వాతి”
అన్నాడు రాము.

“మీరు నాకు బాగా తెలుసు. చాలా కాలంగా నా వెంటబడుతూ నన్ను విసిగిస్తున్నారు” అంది స్వాతి చిరాగా.

“అందుకే నన్ను మీ రెరుగరని చెప్పాను. నేనుకోడు పైన కోమియోనని మీరనుకుంటున్నారు. కానీ షేక్స్ పియర్ కోమియోనని మీకు తెలియదు.”

“ఎవరో ఒకరు. మీరంటే నాకిష్టంలేదు” అంది స్వాతి.

“మీ వెంటబడడమే నేను చేసిన తప్పయితే అదే మీ అయిష్టానికి కారణమయితే మీ ఇష్టప్రకారమే నడచు కుంటాను. కానీ ఈ ఒక్క కోణికూ నాతో కాసేపు మాట్లాడండి. నా బాధ అర్థం చేసుకోండి. నాకో అవ కాశమివ్వండి” అన్నాడు రాము.

“చెప్పండి” అంది స్వాతి.

“మీరు అందంగా వుంటారు. చాలామంది అందంగా వుంటారు. మీ అందం నాకు నచ్చింది. మిమ్మల్ని నేను ప్రేమిస్తున్నాను. అది తప్పంటారా?”

“కాదు.”

“మీకు నేను నచ్చనిపక్షంలో అందుకు కారణం తెలుసుకోగోరున్నాను. తప్పంటారా?”

“కాదు. కొన్నింటికి కారణాలుండవు. ఉన్నా కొంద రికి చెప్పే శక్తి వుండదు. కొందరికి ఎట్టి రామారావంటే ఇష్టం. కొందరికి నాగేశ్వరరావంటే ఇష్టం. నాగేశ్వ ర్రావును అభిమానించేవారికి రామారావు బాగా నటించినా నచ్చదు. రామారావు అభిమానులకు నాగేశ్వ

ర్రావు బాగా నటించినా బాగుందను. అందుక్కారణ మడిగితే ఏమిటి చెప్పడం? టేబు... అంటే! మీ ప్రవర్తన నాకు సంతృప్తికరంగా అగుపించలేదు. మీ రేమిటి? ఆ మాటకొస్తే నాకు మగవాళ్ళెవరన్నా మంటే! ఆడదాని వంక మృగాలా చూస్తూంటారు” అంది స్వాతి.

“నేను మీకు నచ్చలేదు. అయినా నేను మిమ్మల్ని ఆరాధిస్తున్నాను. తప్పా?”

“తప్పుకాదు.”

“అయితే నా యీ చిన్న కానుకను స్వీకరించి నన్ను ధన్యుణ్ణి చేయండి” అంటూ ఓ చిన్న పెట్టె స్వాతికి అందించాడు. స్వాతి అప్రయత్నంగా ఆ పెట్టె అందు కుని చూసి అదిరిపడింది. అందులో డైమండ్ నెక్లస్ ఉంది.

“డైమండ్ నెక్లస్. చాలా ఖరీదుంటుంది?” అంది స్వాతి ఆశ్చర్యంగా.

“దాని ఖరీదు పాతిక వేలు మాత్రమే! కానీ దాని విలువ నా ప్రేమతో పోలిస్తే చాలా స్వల్పం” అన్నాడు రాము.

“ఈ కానుక ఇక్కడంలో మీ వుద్దేశ్యం?”

“దురుద్దేశ్యం మాత్రం కాదు. మిమ్మల్ని డబ్బుతో కొనలేనని తెలుసు. మీ తాహతుకుతగ్గ బహుమతులివ్వ గల స్తోమత నాకు లేదు. అయినా ధైర్యం చేశాను.”

స్వాతి మనసులో ఆతనిపట్ల రవంత ఆదరభావం కలి గింది. పాతిక వేలు విలువజేసే డైమండ్ నెక్లస్ని ఆరా ధనతో కూడిన కానుకగా సమర్పించుకుంటున్న ఆ యువకుడి వంక కొత్తరకమయిన కుతూహలంతో చూసిం

దామె. ఆమె చూపులు రాముకు నీజంగా పరవశం కలిగించాయి.

“మీరేం చేస్తుంటారు?” అనడిగిందామె.

“పెద్దలు సంపాదించిన ఆస్తిని అనుభవిస్తున్నాను. ఏమీ పనిలేదు. మిమ్మల్ని చూసేవరకూ నా జీవితానికీ లక్ష్యమంటూలేదు. మిమ్మల్ని చూసేక మీ ప్రేమను సంపాదించడమే నా జీవితలక్ష్యంగా తోచింది. మీకీ కానుకను ఎప్పుడో సమర్పించుకోవలసింది. కానీ తండ్రి పోయిన దుఃఖంలో ఉంటారని భావించి మిమ్మల్ని సమీపించడానిక్కూడా యింతకాలమూ సాహసించలేక పోయాను” అన్నాడు రాము.

“నా తండ్రి చావుగురించి దుఃఖించాలో కూడదో తెలియని పరిస్థితి నాది” అంది స్వాతి.

“ఆయన డబ్బు అన్యాయంగా కూడ బెడుతున్నాడు. డబ్బుకోసం ఎన్నో తప్పులు చేస్తున్నాడు. ఆయన పద్ధతులు నాకు నచ్చక ఆయన్ను సహ్యించు కుంటూంటాను. కానీ నా అసహ్యన్నాయన లెక్కచేయడు. నేనంటే ఆయనకంత ప్రేమో చెప్పలేను. నేనెన్ని తిట్టినా ఆయన కోపగించుకునేవాడు కాదు.

ఒక్క ధన సంపాదన విషయంలోతప్ప మిగతా అన్ని విషయాల్లోనూ నా ఇష్టప్రకారమే మసలుకునేవాడు. ఆ విషయం నేనన్నప్పడల్లా-స్వాతి, నీకు తెలియదమ్మా! డబ్బు సంపాదించడం చాలా కష్టం. లక్ష్మీ చంచలమయినది. ఎవరికీ, ఏ విధంగా లభిస్తుందో చెప్పలేం. కొందరికీ నీతివర్తన లాభించవచ్చు. కొందరికి అవినీతి లాభించవచ్చు. కొందరు నీతి కారణంగా నిర్భాగ్యులయిపోతే మరికొందరు అవినీతి కారణంగా అన్నీ పోగొట్టుకోవచ్చు.

మనకు కలిసివచ్చిన పదతీని విడనాడం నాకిష్టంలేదు. డబ్బు విలువ అది పోయినప్పుడుగానీ తెలియదు. నీకు డబ్బు విలువ తెలియజెప్పడం కోసంకూడా డబ్బుపోవడం నా కిష్టంలేదు - అంటూండేవాడు నాతండ్రి.

అన్యాయపు ధనంతో నా శరీరం పెరుగుతోందనీ, ఊపిరి పీల్చుకుంటోందనీ అగమే నాకు చాలాబాధగా వుండేది. అందుకుని ఇప్పుడు నేనొక విచిత్రావస్థలో వున్నాను. ఆయన పోయినందుకు సంతోషించాలా, విచారించాలా అన్నది తేలలేదు. మనసుకుమాత్రం బాధగానే వుంది.”

స్వాతి అంత వివరంగా మాట్లాడుతుందని రాము అనుకోలేదు. తననామె ఆత్మీయుడిగా భావించిందని అతను గ్రహించి సంతోషించాడు.

“స్వాయానికీ, అన్యాయానికీ సరయిన అరాలులేవు. మనిషి మనిషికి మారిపోతాయవి. మిమ్మల్ని ప్రేమించిన మీ తండ్రిని మీరూ ప్రేమించాలి. ఆయన ఎలా డబ్బు సంపాదిస్తేనేం — సమాజంలో గౌరవం సంపాదించుకున్నాడు గదా! సమాజానికి మాత్రం ఆయన పదతులు తెలియవు గనుకనా. సమాజం ఆమోదించినది స్వాయమే అవుతుంది. అందువల్ల మీరు మీతండ్రి ఆవినీతికి పాల్పడుతున్నాడని విచారించడం అనవసరం” అన్నాడు రాము.

“పోనీ ఆలా సరిపెట్టుకుందామన్నా లాభంలేదు. నా తండ్రి పాల్పడిన ఆవినీతి కారణంగానే నేనిప్పుడు చిక్కుల్లో పడ్డాను” అంది స్వాతి.

“ఎన్నోలక్షలకు వారసురాలైన మీకు చిక్కులా?” అన్నాడు రాము.

“అవినీతికి పాల్పడిన మాతండ్రిగారికి అన్నీ చిక్కులే. ఆయన గోవిందగావు గారి భాగస్వామి. నాన్న గారు పోవడంతో వ్యాపారాలన్నీ ఆయన చేతిలోకి వెళ్ళిపోయాయి. ఈ క్షణంలో ఆయన తలచుకుంటే మమ్మల్ని వీధిలో నిలబెట్టగలడు. కానీ అలాచేయడు. అంతకంటే దారుణమైన షరతు పెట్టాడు” అంది స్వాతి.

“ఏమిటది?”

“ఆయన కొడుకు ప్రభాకర్ని పెళ్ళిచేసుకోవాలిట.”

రాము తేల్చిగా నవ్వేసి “ఈదూజోదూ బాగానే వుంటుందిగదా!” అన్నాడు.

“డబ్బున్నచోట అవినీతి వుంటుంది. దాన్నించి తప్పించుకోవాలన్నదే నా ఆశ. ప్రభాకర్ సంగతి నాకు బాగా తెలుసు. అతడికి లేని దురలవాటు లేదు.”

“అయితే చేసుకోకండి.”

“నేనీ పెళ్ళి చేసుకోకపోతే మా అమ్మ, అన్నయ్య ఇబ్బంది పడతారు. వాళ్ళ గురించిన ఆలోచన లేకపోతే నాకేబాధా లేదు” అంది స్వాతి.

“మీరలా మమకారాలు పెంచుకోకూడదు. మీ తండ్రికిలాగే మిగతా బంధువులుకూడా చచ్చిపోవచ్చు. వాళ్ళగురించి మీ ఆశలు చంపుకోకండి.”

“నా ఆశలకోసం నా బంధువులు చావాలని నేననుకోవడం లేదు. అంతకంటే సులభమైన మార్గాలుంటాయి.”

“అదికాదు. మీ నాన్న గారు హత్యచేయబడ్డారుకదా. అలాగే మీ కుటుంబంలోని సభ్యులొక్కొక్కరే హత్యచేయబడితే?” అన్నాడు రాము.

స్వాతి చిత్రంగా రామువంక చూసి “మానాన్న హత్య చేయబడాడని ఎవరు చెప్పారు మీకు? ఆయనది సహజ మరణం” అంది.

“హఠాతుగా ఏ కోగం లేకుండా చనిపోతే హత్య యేమో ననుకున్నాను.”

“ఏ కోగం లేని మాట నిజమే. కాని ఎందుకో ఆయన హార్ట్ ఫెయిలయింది. అంతే!” అంది స్వాతి.

రాము ఓసారి గొంతు సవరించుకొని “మిమ్మల్ని నేను ప్రేమిస్తున్నాను కాబట్టి ఈ విషయంలో మీకు సాయ పడగలను. ఇప్పుడున్న ఇబ్బందినుండి బయటపడడానికి మీరు ప్రభాకర్ నించి దూరం కావాలనుకుంటున్నారా, అమ్మ, అన్నలనించి దూరం కావాలనుకుంటున్నారా?” అన్నాడు.

“అని చెప్పడంవల్ల ప్రయోజనం?”

“నాకు మనుషుల ముఖాలు చూసి మృత్యుకళ వుంటే చెప్పగలశక్తి వుంది. ప్రభాకర్ చావుత్వరలో వున్నదో, లేదో అతని ముఖం చూసి చెప్పగలను. అలాగే మీ...”

“ఆగండి” అంది స్వాతి. “అంటే మీరు ప్రభాకర్ని హత్య చేస్తారా?”

“అలా ఎందుకనుకున్నారు?”

“ఎందుకంటే” అని ఆగింది స్వాతి. “మృత్యుకళ ముఖంలో ఉందో లేదో చెప్పడానికీ, నా యిష్టానికీ లంకపెట్టారు మీరు. నేను అమ్మ, అన్న అక్కరేదను కొంటే మృత్యుకళను వారి ముఖాల్లోకి మార్చేశాకీ మీకు వుందా?”

“మృత్యుకళను చదవగల శక్తి మాత్రమే నాకుంది” అన్నాడు రాము. “అయితే మిమ్మల్ని నేనా ప్రశ్న

అడగటానికి వేరే కారణముంది. మీ జవాబుని బట్టి, నిజాన్ని దాచిపెట్టడం కానీ చెప్పడంకానీ చేయాలనుకున్నాను.”

స్వాతి నిట్టూర్చి “ప్రభాకర్ బారినుంచి నన్నురక్షిస్తే నేను మిమ్మల్ని ప్రేమించడం ప్రారంభించినా ఆశ్చర్యం లేదు” అంది.

6

“ఆరే బాప్ రే—” అన్నాడు రాము.

“ఎవరు మీరు?” అన్నాడు ప్రభాకర్.

“నా పేరు రాము. మనుషులకు మామూలుగా తెలియని కొన్ని రహస్యాలు చెప్పగలను” అన్నాడు.

“రహస్యాలంటే నాకు ఆసక్తిలేదు. కానీ మీరు నన్ను చూసి ఆరే బాప్ రే అన్నారు. ఎందుకొ చెప్పాలి!”

“అది రహస్యం! రహస్యాలంటే మీకు ఆసక్తి లేదు కదా!”

ప్రభాకర్ చిరాగ్గా అతని వంక చూసి అక్కణ్ణించి కదలబోయాడు.

“మీరు స్వాతి అనే అమ్మాయిని ప్రేమించారు. ఆ అమ్మాయి మిమ్మల్నింతవరకూ ప్రేమించలేదు. ఆయితే ఇదే సమయం. మీరు బలవంతంగానయినా వెళ్ళి ఆ అమ్మాయిని అనుభవించాలి. త్యంతరం లేదు” అన్నాడు రాము.

ప్రభాకర్ చటుక్కున వెనక్కు తిరిగి “ఇవన్నీ మీ కెలా తెలుసు?” అన్నాడు.

“రహస్యాలు చాలా తెలుసు నాకు.”

“అది సరే—నాకేష్టమయిన అమ్మాయిని బలవంతంగా

అనుభవించడం మినహా గత్యంతరంలేని సమయం ఇదే అన్నారు. ఎందుకు?”

“ఏందుకా?” అని నవ్వాడు రాము. “చెబితే విని భరించగలవా?”

ప్రభాకర్ కంగారుగా—“త్వరగా చెప్పండి” అని అన్నాడు.

“మీ ముఖంలో మృత్యుకళ కొట్టవచ్చినట్లు కనబడుతోంది. బహుశా ఇంకొక్కరోజు బ్రతుకుతారేమో” అన్నాడు రాము.

ప్రభాకర్ ముఖంలో చెమట్లుపోశాయి— “ఏమిటన్నారు?” అన్నాడు.

రాము నవ్వి. “ఇదే జ్యోస్యం నేను సుదర్శనరావు గారికి కూడా చనిపోయేముందు చెప్పాను. ఆయన నమ్మలేదు...” అన్నాడు.

“ఎవర్నువ్వు?” అన్నాడు ప్రభాకర్.

“నీ శ్రేయోభిలాషిని. నీది అదృష్టశాతకం. అన్నింటికీ పెట్టి పుట్టినా డివి. నీపన్న లోటల్లా ఒక్కటే స్వాతిని అనుభవించడం. ఆ కోరిక తీరుకుండా నువ్వు చావ కూడదు. ముందుగా చావు తెలియడం ఎంతో అదృష్టం. వెంటనే బయల్దేరు” అన్నాడు రాము.

“నీ మాటలు నమ్మాలంటావా?”

“ఓ సలహా యిస్తాను. ఇద్దరం కలిసి ఇక్కడికి దగ్గరలో వున్న శివుడి గుడికి వెడదాం. నువ్వు లోపలకి వెళ్ళి ఓ కొబ్బరికాయ కొట్టు. ప్రసాదం నాక్కాస్త్ర పెట్టి నువ్వు కాస్త తిను. అదృష్టం బాగుంటే ప్రాణాలు దక్కుతాయి.”

“అలాగేందుకు కేయడం?”

“యమధర్మరాజా బారినుంచి మార్కండేయుణి శివుడేగదా రక్షించాడు? నీ ప్రయత్నం నువ్వు చేసుకో. గుడినించి తిన్నగా స్వాతి ఇంటికి వెళ్ళు. ఆ ఇంట్లో నీకు అడ్డు లేదుగా. స్వాతిని బలవంతంగానయినా నీదాన్ని చేసుకో” అన్నాడు రాము.

ప్రభాకర్ కు రాము సలహా నచ్చింది. ఇద్దరూ కలిసి శివుడి గుడికి వెళ్ళారు.

ప్రభాకర్ ఓ కొబ్బరికాయ కొనుక్కని గుళ్లోకి వెళ్ళి ఓ చెక్కతో తిరిగి వచ్చాడు. అక్కడి కక్కడ ముక్క కొట్టి కొద్దిగా రాముకిచ్చి తనుకాస్త తిన్నాడు. రాము కొబ్బరి ముక్క తినకుండా జేబులో వేసుకుని “నాకు కావలసిన ప్రియంరాలుంది. దేవుడి ప్రసాదాన్ని మేమి ద్దరమూ కలిసి తింటాము” అన్నాడు.

ప్రభాకర్ రాము వంక చూసి నవ్వి “నువ్వు చెప్పిన మృత్యుకళ సంగతి నేను నమ్మినా నమ్మకపోయినా స్వాతీ విషయంలో నువ్విచ్చిన సలహా మాత్రం చాలా బాగుంది. నాలో నిద్రాణమైన కోర్కెను ఇన్నాళ్ళకు తట్టి లేపావు. థాంక్స్” అన్నాడు.

ప్రభాకర్ వెళ్ళిపోయాక రాము తన జేబులోంచి ఓ సిగరెట్ పెట్టె తీశాడు. అందులోంచి ఓ సిగరెట్ తీశాడు. తన జేబులోని కొబ్బరి ముక్కలను చిన్న చిన్న తుంపులుగా చేసి ఆ సిగరెట్లో వేశాడు.

అందులో ఏమాత్రం ఖాళీ వుందోగానీ ఆ తుంపులు అందులో పట్టాయి. తార్వాత సిగరెట్ ని మళ్ళీ పెట్టిలో పెట్టి—సిగరెట్ పెట్టి జేబులో పెట్టేసుకున్నాడు.

“ఈ యింట్లో నాకు ఎదురుందా?” అన్నాడు ప్రభాకర్.

సుదర్శనరావు భార్య మాలతి ఏమీ మాట్లాడలేదు.

“అత్తయ్యా-నేను చేసిన తప్పేమిటి? స్వాతి నన్నెందుకు పెళ్ళి చేసుకొను—నువ్వే చెప్పాలి!” అన్నాడు ప్రభాకర్.

“మేమిచ్చిన స్వేచ్ఛ దాన్ని పాడు చేసింది. మా మాటే వినడం లేదు ఇప్పుడది” అంది మాలతి.

“స్వాతి ఇప్పుడేం చేస్తోంది?” అన్నాడు ప్రభాకర్.

“మేడమీద గదిలో చదువుకుంటోంది” అంది మాలతి బాధగా.

కూతురి పదతి ఆవిడ కేమాత్రమూ నచ్చలేదు. మాలతి డబ్బుకోసం గొడ్డి తినమన్నా సందేహించదు. ఆవిడ కాగణంగానే సుదర్శనరావు డబ్బు కోసం తప్పుదార్ల తొక్కాడు.

మాలతి యిప్పుడు విలాస జీవితానికి బాగా అలవాటు పడింది. మాలతి కొడుకు చెంగల్రావు క్కూడా అన్నీ ల్లి పోలికలే వచ్చాయి. ఎటొచ్చీ స్వాతి మాత్రమే ఆత యింట్లో తప్పబుట్టినట్లు కనబడుతోంది.

ఇప్పుడు భర్తపోయాక గోవిందరావు మాలతిని బెది రిస్తున్నాడు. తన కొడుకు ప్రభాకర్ని స్వాతి చేసుకొని పక్షంలో ఆ కుటుంబాన్ని కట్టు గుడ్డలతో నడివీధిలో నిలబెడతానని ఆయన మాలతిని హెచ్చరించాడు. మాలతి స్వాతికి ఎన్నోవిధాల చెప్పిచూసింది.

“అత్తయ్యా-నువ్వేమీ అనుకోనంటే నాకు ఒక్కటే దారి కనబడుతోంది. నేను స్వాతిని బలవంతంగా లొంగ

దీసుకుంటాను. ఆ తర్వాత ఎలాగూ ఆమె నాకు భార్య అవుతుంది.”

మాలతి కంగారుగా ప్రభాకర్ వంక చూసింది. ఆమె కళ్ళలో కూతురి భవిష్యత్తు గురించిన ఆవేదన కనబడ లేదు. కూతురు తనగురించి ఏమనుకుంటుందోనన్న బెదురు కనిపించింది. డబ్బుగురించిన ఆశ ఆమె గుండెలచుట్టూ కటిక బలమైన గోడను ప్రభాకర్ మాటలు ఛేదించుకుని వెళ్ళలేకపోయాయి. అర్థాంగీకారంగా ఆవిడ తల ఆడించింది.

ప్రభాకర్ గబగబా మేడమెట్లు ఎక్కాడు. అతని శరీరంలో ఉద్రిక్తత ప్రారంభమైంది. మెట్లన్నీ ఎక్కాక అతని నడకలో వేగం తగ్గింది. నెమ్మదిగా నడుచుకుంటూ స్వాతి గదిదగ్గరకు వెళ్ళి ఆగాడు. ఓ క్షణం తటపటాయించి రహస్యంగా గదిలోకి చూశాడు.

మంచంమీద బోర్లా పడుకుని ఏదో పుస్తకం చదువుతోంది స్వాతి. ఆమె కళ్ళు పుస్తకం వైపు కేంద్రీకరించ దడి వున్నాయి. పాదాలు పెక్కటి అటూ ఇటూ ఆడిస్తోంది. నోట్ల లాకెట్ గొలుసు వెట్టుకుంది. పెట జారి వుంది.

ఆ పోజులో ఆమెను చూస్తూంటే దివినుంచి భువికి దిగివచ్చిన దేవకన్యలా అనిపించింది ప్రభాకర్ కి. క్షణం పాటు వూపిరైనా పీచుకోకుండా ఆమె వంక చూసి చటుక్కున గదిలో అడుగువెట్టి క్షణంలో తలుపు మూసి గడియ వేసేశాడు.

చటుక్కున తలెత్తిచూసింది స్వాతి. ప్రభాకర్ ని చూసి నిర్లక్ష్యంగా — “నువ్వా?” అంది.

“అవును. నేనే — ఎలా కనబడుతున్నాను?”

“మామూలు గానే వున్నావు. ఏం?”

“ఒకతను నాకు బజార్లో కనబడి నా ముఖంలో మృత్యు కళ వుందనీ — ఇంక ఒక్కోకోణాకు మించి బ్రతుకననీ — తీరని ఊరికలేమైనా వుంటే వంటనే వెళ్ళి తీర్చుకోమనీ చెప్పాడు. అందుకని వంటనే ఇక్కడకువచ్చాను —”

“ఇక్కడికెందుకు వచ్చావ్? తీరని ఊరికలు తీరేవోటు ఇదికాదు కదా —” అంది స్వాతి వెటకారంగా.

“నాకు తీరని ఊరిక లింకేమీ లేవు. నిన్ను అనుభవించాలన్న దొక్కటే నాకింతవరకూ తీరని ఊరిక” అన్నాడు ప్రభాకర్.

“అది ఇప్పటికీ ఎప్పటికీ తీరని ఊరిక” అంది స్వాతి.

“చావుకు తెగించిన వాణ్ణి. ఏమైనా చేయగలను!”

అన్నాడు ప్రభాకర్.

“ఏమైనా అంటే?” అంది స్వాతి.

“ఇప్పుడే తెలుస్తుంది...” అన్నాడు ప్రభాకర్.

“ఈలోగా నేను నవల చదువుకుంటాను...” అంటూ స్వాతి నిర్లక్ష్యంగా పుస్తకాన్ని తన చేతిలోకి తీసుకుంది.

“స్వాతీ!” అన్నాడు ప్రభాకర్.

స్వాతి పుస్తకంవైపే చూస్తోంది కానీ ఆమె శరీరం కంపిస్తోంది. మనసు తప్పించుకోవడం గురించి ఆలోచిస్తోంది. నవలలో పేజీ తిరగడంలేదు. ప్రభాకర్ ఆమెను ఇంకా సమీపించలేదు. అలా అయిదునిముషాలు గడిచాక వుండబట్టలేక స్వాతి ప్రభాకర్ వైపు చూసింది.

అతనింకా అలాగే గుమ్మంవద్ద నిలబడి వున్నాదిడు. ఓ చెయ్యి గోడను ఆని వుంది. రెప్ప వెయ్యకుండా అతను స్వాతివంక చూస్తున్నాడు.

“ఉః చెప్పో. ఏం చేస్తావో చెప్పో” అంది స్వాతి.

ప్రభాకర్ బనులివ్వకుండా ఆమెవంకనే చూస్తున్నాడు.

స్వాతికది అసహజంగా తోచింది. తనను దగ్గరగా రప్పించుకోవడాని కతను పన్నిన పన్నాగమేమోనని అనుమానంకూడా కలిగిందామెకు. అందుకే తేగించి అటు వెళ్ళలేదు. అలా ఎంతసేపు నిలబడతాడో తనూ చూడాలనుకుందామె.

అయినా, పది, పదిహేను నిమిషాలు గడిచాయి. ప్రభాకర్ కదలలేదు.

ఇంతలో ఎవరో తలుపుతట్టారు — “స్వాతి-స్వాతి!” అంటోంది తల్లి.

“ఊ! మా అమ్మ వచ్చింది. తలుపు తియ్యి —” అంది స్వాతి. అయినా ప్రభాకర్ కదలలేదు.

స్వాతి చిరాగా మంచంమీంచి లేచి గుమ్మందగ్గరకు వచ్చి తలుపు గడియతీసింది. అయినా ప్రభాకర్ కదలలేదు. తలుపు తోసుకుని మాలతి కంగారుగా లోపలకు వచ్చి — “ఏమిటయిందమ్మా —” అంది.

“అవడానికేముంది? ప్రభాకర్ గదిలోకివచ్చి తలుపు గడియపెట్టి అక్కడ నుంచుని కదలడంలేదు...” అంది స్వాతి. ఇంకా ప్రభాకర్ కదలకపోవడంతో స్వాతికి అనుమానంకూడా వచ్చి అతని దగ్గరకు వెళ్ళి — పట్టుకుకుదిపింది. ప్రభాకర్ కొయ్యబొమ్మలా ఆమెపైన పడ్డాడు.

కవ్వమని కేక వేసింది స్వాతి.

8

“చాలా ఆశ్చర్యంగా వుంది —” అంది స్వాతి.

“నాకు ఆశ్చర్యంగానే వుంది. మీ నాన్న గారుకూడా ఇలాగే చచ్చిపోయారంటున్నావు. మాట్లాడుతూ మాట్లాడుతూ

దుతూ హతాత్తుగా చచ్చిపోవడమూ, డాక్టరు పరిశీలించి
అది సహజమరణమని చెప్పడమూ నాకు నమ్మశక్యంగా
లేదు__” అన్నాడు రాము.

“నిజమేమరి__మా నాన్నగారి చావుకూ, ప్రభాకర్
చావుకూ చాలా పోలికలున్నాయి. నాకు నిన్ను గురించి
అనుమానంగా వుంది__” అంది స్వాతి.

“నాగురించా __ ఎందుకు?” అన్నాడు రాము
ఆశ్చర్యంగా.

“మృత్యుకళ ముఖంలో ముందుగానే చూడగలవని
నువ్వు నాకు చెప్పావు. ఆదేమాట ప్రభాకర్ తనకు
ఎవరో చెప్పారని చచ్చిపోయేముందు నాతో అన్నాడు.
నువ్వే అయింటావని నా నమ్మకం. అదలాగుంచితే
ప్రభాకర్ ఇలా చెప్పిన విషయం నేను చెప్పగా మా అమ్మ
ఆశ్చర్యపడి తనకూ మా నాన్నగారు చనిపోయేముందు
ఎవరో ముఖంలో మృత్యుకళ కనబడుతోందని అన్నారని
అంది. ఆ మనిషివికూడా నువ్వే అయిండాలి__” అంది
స్వాతి.

“నీ వూహ కర్ణకే. మీ నాన్నగారికీ, ప్రభాకర్ కీ
ముఖంలో మృత్యుకళ కనిపెట్టి చెప్పినవాడిని నేనే!
ఒప్పుకుంటున్నాను__” అన్నాడు రాము.

“అయితే ఎలా తెలుస్తుంది నీకు మృత్యుకళ__చంప
బోయే ముందా?”

“హరిహరీ__” అంటూ చెవులు మూసుకున్నాడు
రాము__“ప్రేమించిన ప్రിയురాలి నోటివెంట ఎటువంటి
మాటలు వినవలసి వచ్చింది?”

“మిస్టర్ రామూ __ మర్యాదగా నిజం చెప్పు...”
అంది స్వాతి.

“నువ్వు చాలా మూఁగంగా మాట్లాడుతున్నావు స్వాతి! రెండు నిండు ప్రాణా^{ఖి}లను తీయవలసిన అవసరం నాకేముంది? నీ తండ్రిని చంపితే నాకేమిటి లాభం? నీ ప్రేమతోసం ప్రభాకర్ని చంపేటంత మూఁగపుసాయికి నేనింకా దిగజారిపోలేదు” అన్నాడు రాము.

“హత్యలు నువ్వు చేయలేదంటావు?” అంది స్వాతి.

“లేదు__”

“అంటే హత్యలు చేయలేదంటావు?” అంది స్వాతి మళ్ళీ.

ఉలిక్కిపడ్డాడు రాము__ “ఏమిటన్నావ్?”

“ఆ హత్యలు నువ్వే చేసివుంటే బాగుండేది. ధైర్యంగా నాకు వచ్చిన ఇబ్బందిని చెప్పుకునేదాన్ని” అంది స్వాతి. ఆమె కళ్ళలో నీరు తిరిగింది.

రాము ఇరుకులో పడ్డాడు. “నేను హత్యలు చేయలేదు. గానీ నీతోసం ఏమైనా చేయగలను. నీ ఇబ్బంది ఏమిటో చెప్పు... నా శక్తికొద్దీ నిన్నాదుకు నేందుకు ప్రయత్నిస్తాను...”

స్వాతి కళ్ళనీరు తుడుచుకునేందుకు ఒక్క నిమిషం ఆగింది. “ప్రపంచంలో ఇంత అమానుషం కనీవినీ ఎరుగం. ప్రభాకర్ చావులో నా పాత్ర వుందని గోవిందరావు నన్ననుమానిస్తున్నాడు. డాక్టర్ పరీక్షలో ఏమీ అనుమానాస్పద విషయం బయల్పడలేదు. అయినా ఆయన నన్ననుమానిస్తున్నాడు. మా అమ్మకుకూడా నామీద అనుమానంగా వుంది. చూస్తూండగా ప్రభాకర్ ఎలా చచ్చిపోతాడు? అందులోనూ నిక్షేపంలా వున్న మనిషి! ఇలా ఆలోచిస్తున్నప్పుడు నామీద నాకే అనుమానంగా వుంటోంది__”

“గోవిందరావు నన్ను పోలీసు కేసులో ఇరికించాలనుకున్నాడా?”

“అలా చేసినా బాగుండేది. ఈ పాడు జీవితం అంతమయ్యేది! అంతకంటే ఘోరం చేయదల్చుకున్నాడాయన.”

“ఏమిటని?” ఆత్రుతగా అడిగాడు రాము.

“గోవిందరావు నన్ను పెళ్ళిచేసుకుంటాడుట...” అంది స్వాతి.

పక్కలో బాంబుపడ్డట్లు అదిరిపడాడు రాము. ఊణం పాటు అతనికి నోట మాటరాలేదు— “తన కొడుక్కు చేసుకుందామనుకున్న నిన్ను తను పెళ్ళిచేసుకుండాటా?”

“నామీద ప్రేమకొద్దీ కాదు. కక్షకొద్దీ. నాకు జీవితంలో నరకం చూపించడమే ఆయన ధ్యేయమట. ప్రభాకర్ ఆయనకంటే వెయ్యిరెట్లు మెరుగు. నా అభీష్టానికి వ్యతిరేకంగా నన్ను పెళ్ళి చేసుకోవడానికతను జంకాడు. గోవిందరావు బలవంత వివాహానికి పునాదులు వేస్తున్నాడు. కొడుకుపోయిన దుఃఖం పేరులో కొంత కాలంపాటు నా జోలికి రాకపోవచ్చు. కానీ ఆ తర్వాత...”

“ఇందుకు మీ అమ్మ ఒప్పుకుంటుందా?”

“ఒప్పుకోక ఏం చేసుంది? ఆవిడకు పేదరికమంటే భయం. గోవిందరావుంటే ఇంకా భయం. ఈ భయాలు నాపై ప్రేమను కమ్మేస్తున్నాయి...”

“మీ అన్నయ్య?”

“వాడికీ గోవిందరావుంటే భయం. అమ్మా వాడూ ఒక్కటే!”

“ఏం చేయాలిప్పుడు?”

“నువ్వు దయతో గోవిందరావును కలుసుకుని ఆయన ముఖంలో మృత్యుకళ వున్నదీ లేనిదీ చూసిరావాలి—”

రాము కంగారుగా — “ఏం చెప్పగలం? నేను మృత్యు కళను చెప్పగలను కానీ-రప్పించలేను...” అన్నాడు.

“గోవిందరావు చచ్చిపోతే నా లక్షల ఆస్తిమీద నాకు స్వతంత్ర్యం వస్తుంది. ఆ ఆస్తితో నేను నీ స్వంత మవుతాను...” అంది స్వాతి.

“నా దగ్గర కూడ బెట్టిన డబ్బుల తా డైమండ్ నెక్లస్ గా మార్చి నీ కిచ్చేశాను. నాకు డబ్బుమీద మోజులేదు. మీ నాన్న అన్యాయంగా సంపాదించిన డబ్బుమీద నీకూ మోజులేదు. మనకిక గోవిందరావు గొడవెందుకు? ఊఁ అంటే ఎక్కడికై నా వెళ్ళిపోదాం...”

“గోవిందరావు బ్రతికుండగా అది సాధ్యంకాదు. ఆయన సంగతి నీకు తెలియదు. కొంత డబ్బు సంపాదించు కున్నాక మా నాన్నకు నీతిగా బ్రతకాలని కోరిక కలిగింది. అందుకు నా పోరా కొంత కారణం. కానీ గోవిందరావు మా నాన్నని వదలలేదు. దారుణంగా బెదిరించి తన తొత్తును చేసుకున్నాడు. ఆయన సృష్టించిన విషవలయం నుంచి బయటపడకుండానే మా నాన్న ఈ లోకంనుంచి నిష్క్రమించాడు. ఇప్పుడాయన నా చుట్టూ వలయం పన్నుతున్నాడు.”

రాము సాలోచనగా — “నువ్వు చెప్పింది వింటూంటే నాకు చాలా భయంగా వుంది. నువ్వు చెప్పినట్లే ఓ పర్యాయం గోవిందరావును కలుసుకుంటాను. కానీ ఆయన ముఖంలో జీవకళ ఉట్టిపడుతూ కనిపిస్తే-నేనేం చేసేది?” అన్నాడు.

“నీ ప్రయత్నం నువ్వు చేయి... నాకోసం!” అంది స్వాతి.

రాముకు స్వాతి బాధ అర్థమయింది. గోవిందరావు పథకం అమానుషమైనది. ఆ పథకంతో స్వాతి జీవితాన్ని బలితీసుకోవాలనుకుంటున్నాడా దుర్మార్గుడు. తను దానికి అడ్డుపడాలి. అంటే గోవిందరావు ముఖంలో మృత్యు కళలు వెదకాలి!

“నా ప్రయత్నం నేను చేస్తాను స్వాతీ — ఆపైన నీ అదృష్టం!” అంటూ అక్కణ్ణించి లేచాడు రాము.

9

“నీకో మంచి బేరం” అన్నాడు వెంకట్రావు.

“ఏమిటి?” అడిగాడు రాము.

“ఒకటికాదు, రెండుకాదు... అయిదు లక్షలు.”

“దేనికి, ఎలా?”

“ఒకే ఒక్క హత్య చేయాలి.”

“అంత ఖరీదైన మనిషి ఎవరు?”

“స్వాతి!” అన్నాడు వెంకట్రావు.

రాము కళ్ళు ఎర్రబడ్డాయి — “స్వాతి నా ప్రాణం. ఆమెను హత్యచేయమని నాకు చెప్పడానికి నీకెన్ని గుండెలు?” అన్నాడు.

“నాకున్నది ఒక్క టేగుండె. కానీ ఈ ప్రపంచంలో స్వాతిని మించిన ఆడవాళ్ళింకా బోలెడుమంది వున్నారు. అయిదు లక్షలు సంపాదించుకుంటే పాదాలముందు వాలే అప్పరసలు బోలెడుమంది.”

“అయిదు లక్షలుకాదు — అరవై కోట్లొచ్చినా ఈ పని జరగదు.”

వెంకట్రావు అదోలా నవ్వి - “అరవై కోట్లుకాదు. ఈ ప్రపంచంలోని సంపదనంతా ఒక చోట కేర్చి ధారపోసినా

చాలనంత విలువైన దింకొకటుంది. తెలుసా?" అన్నాడు.

“నాకు తెలిసిన విలువైన మనిషి స్వాతి మాత్రమే!”

“స్వాతికాదు—నీ ప్రాణం—”

“నా ప్రాణం గురించి మాట్లాడానికి నీ కన్నీ గుండెలు? జాగ్రత్త—నీ ముఖంలో మృత్యుకళ కనిపించగలదు.”

“నా దగ్గర సుమారు పదిమంది ఉదండ పిండాలున్నారు. నీ ప్రాణం తీయడానికి వాళ్ళలో ఎందరి ముఖాల్లో మృత్యుకళ వచ్చినా ఫరవాలేదు. నువ్వు పోతే చాలు”

రాము ఆలోచనలో పడ్డాడు. వెంకట్రావు తనను బెదిరిస్తున్నాడు. అతను చెప్పినపనికి ఒప్పుకోకపోతే వెతికి వెతికి వేటాడి తనను చంపటానికి ప్రయత్నిస్తాడు. అన్నంత పని చేయగల శక్తి వెంకట్రావుకు లేకపోలేదు. కానీ అతను నీ పట్టాన తన ప్రాణాలనోలికి రాడు. తన విలువ అతనికి తెలుసు.

“మిస్టర్ వెంకట్రావ్? నా సంగతి నీకు తెలుసు. నా లాంటి వాళ్ళవల్ల నాకంటే నీకే ఎక్కువ ప్రయోజనం. మృత్యుకళను చదవగల విద్యతోపాటు నువ్వు కోరిన వ్యక్తి ముఖంలో మృత్యుకళ చూడగల అదృష్టంకూడా వున్న మనిషిని నేను. నా ప్రాణాలమీద దృష్టిపడడం వల్ల నీకే నష్టం. అసలు నీ ఇబ్బంది ఏమిటి? స్వాతి ప్రాణాల నోలికి నువ్వెందుకు వెళ్ళిపోయింది?” అనడిగాడు రాము.

వెంకట్రావు ముఖం విషాదంగా అయిపోయింది. “స్వాతి బంగారుబొమ్మ. అటువంటి అమ్మాయిని చంపాలని ఏ మగాడూ ఆనుకోడు. కానీ నేను స్వతంత్రుణ్ణి కాను. ఒక వ్యక్తి ఆదేశాలకు లోబడి నడుచుకుంటున్న వాణ్ణి.”

“నీ అంతటి సమరుడు కొంతమందికి లోబడిపోవడం నాకు నచ్చలేదు.”

“కొంతమంది కాదు. నేను భయపడేది ఒకే వ్యక్తికి.”

“ఎవరతను?”

“ఆయన పేరు గోవిందరావు.”

“గోవిందరావు లేకపోతే.”

“నేను సర్వ స్వతంత్రుణ్ణి” అన్నాడు వెంకట్రావు.

“సరే - నేను గోవిందరావు ముఖంలో మృత్యుకళ వున్నదేమో చూడానికి ప్రయత్నిస్తాను. నా అదృష్టమీద నాకు నమ్మకముంది. నా కళ్ళు ఆయన ముఖమీద పడ్డ మరుక్షణంలోనే మృత్యుకళ ఆయన ముఖంలోకి రాక తప్పదు. అయితే స్వాతి ప్రాణాల విషయంలో నువ్వు నాకు హామీ యివ్వాలి” అన్నాడు రాము.

“గోవిందరావును ఈ లోకంనుంచి తప్పించగలిగితే నీకు ఆజన్మాంతం ఋణపడి వుంటాను.”

“సరే వస్తాను. అయితే బేరం పనిలక్షలకు. అయిదు లక్షలు అద్వాన్సుగా యివ్వాలి” అన్నాడు రాము.

వెంకట్రావు కాసేపు ఆలోచించి లోపలకు వెళ్ళి ఓ బ్రీఫ్ కేసు తెచ్చి రాముకు ఇచ్చాడు. రాము పెట్టి తెరిచి తోపల ఏమున్నాయో చూశాడు. నోట్ల కట్టలు తప్ప ఇంకేమీ లేవు. ఓసారి డబ్బు లెక్కించి చూసుకుని— “ఓకే” అన్నాడు.

“నువ్వు నమ్మకసుడవని తెలుసు కాబట్టి - మోసానికి ప్రతిఫలం ఏమిటో హెచ్చరించడంలేదు...” అన్నాడు వెంకట్రావు.

“ఆ ఆకసరం లేదు. ఇకముందుకూ డా రాదు” అన్నాడు రాము. అతను బ్రీఫ్ కేసు చేత్తో పట్టుకుని

బయటకు నడిచివెళ్ళాడు. అతను కొంతదూరం వెళ్ళేక మరో వ్యక్తి అతన్ని వెంటాడసాగాడు.

గామునూ, ఆ వెంటాడుతున్న వ్యక్తినీ చూసి తృప్తిగా తలాడించేడు వెంకట్రావు. మరో నిమిషంలానే లోప ల్నుంచి గోవిందరావు వచ్చాడు..

“శభాష్ వెంకట్రావ్! కుర్రాణ్ణి బాగా బోల్దా కొట్టించావు వాడి రహస్యమేమిటో తెలుసుకోగల మంటావా?” అన్నాడు గోవిందరావు.

“తెలుసుకోగలం కానీ మీరీ విషయంలో రిస్కు తీసుకుంటున్నారేమోననీ, కోరి మృత్యువు నావ్యానిస్తున్నారనీ నాకు భయంగా వుంది” అన్నాడు వెంకట్రావు.

“అవసరమైన జాగ్రత్తలన్నీ తీసుకుంటాను. వాడు ఏదో పథకం కెయ్యాలి. ఏదోవిధంగా నన్ను కలుసుకోవాలి. అయితే నీకు తెలుసుగాదా - నేను అన్ని పథకాలకూ అతీతుడనని.” అంటూ నవ్వాడు గోవిందరావు.

మరి కాసేపటికి అక్కడికి ఓ మనిషి వచ్చాడు.

“ఏమిటా విశేషాలు?” అన్నాడు ఆత్రుతగా వెంకట్రావు.

“ఆయన ముందు ఓ బ్యాంకులోకి వెళ్ళాడండి. తర్వాత అక్కణ్ణించి బయటకువచ్చి దేవుడిగుడిలోకి వెళ్ళారండి. ఆ తర్వాత ఇంటికి వెళ్ళారండి. ఇంటిముందు మనవాడు ఒకడు కాపలా వున్నాడండి. ఇప్పటికింతే విశేషాలు.”

“నా ముఖంలో మృత్యుకళ రప్పించడానికి దైవ ప్రార్థన చేసివుంటాడు. వాడికి తెలియదేమో - నన్ను దేవుడుకూడా ఏమీ చేయలేడని” అంటూ మళ్ళీ నవ్వాడు గోవిందరావు.

“పూజారిగారు ప్రసాదం తెచ్చి యిచ్చాడండీ—”
అంది గోవిందరావు భార్య సుభద్రమ్మ.

“కొబ్బరికాయ ముక్కేగా” అని నవ్వాడు గోవింద
రావు.

ప్రతి సోమవారమూ శివాలయంలో గోవిందరావు పేరిట
అర్చన జరుగుతుంది. పూజారి పూజానంతరం ప్రసాదం
తీసుకువెళ్ళి స్వయంగా గోవిందరావుగారింట్లో ఇచ్చి దక్షిణ
వనూలు చేసుకుపోతాడు. ఇది చాలా ఏళ్ళుగా జరుగు
తోంది.

గోవిందరావు ప్రసాదం అందుకుని నోట్లో వేసు
కున్నాడు - “నువ్వు తిన్నావా?” అనడిగాడు భార్యని.

“మీరు తినకుండానా?” అంది సుభద్రమ్మ.

“అయితే ఇంకా వుందా?”

“లేదండీ - ఈసారి ప్రసాదం క్లాస్ తేచ్చాడు
పూజారిగారు.”

“మరి మందుగా చెప్పలేదేం.”

“ఇన్నేళ్ళుగా ప్రసాదం తింటూంటే నాకు మిగిలిం
దేమిటి? కన్నీళ్ళేగా” అంటూ కళ్ళొత్తుకుంది సుభద్రమ్మ.

గోవిందరావు కళ్ళుకూడా చెమర్చాయి - “ఏడవకే—
ఏడిస్తేమాత్రం పోయినవాడు బ్రతికి వస్తాడా? మన
అబ్బాయి చావుకు కారణమైన వాడిమీద పగ తీర్చుకునే
దాకా నిద్రపోను.”

“ఎకళ్ళనో అనుకోవడమెందుకండీ - మన పాపాలే
మన్ని కొట్టాయి. దేవుడికి పూజలుచేసి ఆ ప్రసాదాలు
తింటే మన పాపాలు పోవు. అనుభవించాల్సిందే!” అంది
సుభద్రమ్మ.

“అంటే నీ ఉద్దేశ్యం!”

“నేనింక దేవుడిపూజలు మానేస్తాను. భక్తి వదిలి పెట్టేస్తాను. కొండమీంచి క్రిందికి దూకుతూ ఇంకా కూడా ఆహార పదార్థాలుంచుకున్నట్లు - శాపాలపుట్టగా బ్రతుకు గడుపుతూ మధ్యలో దేవుడి పూజలుకూడా ఎందుకండీ” అంది సుభద్రమ్మ.

గోవిందరావు మాట్లాడలేదు. కొడుకు చనిపోకముందు భార్య ఇలాంటి మాటలంటే ఆయన ఏమాత్రమూ సహించే వాడు కాదు. కానీ ఇప్పుడాయన పూర్తిగా లొంగి పోయాడు. కొడుకు శోకంగా ఆవేశంగా వున్న ఆ మాతృమూర్తికి తానివ్వగలిగిందేమీ లేదు. కనీసం ఆమె మాటలు భరిస్తే చాలు!

“నీ ఉద్దేశ్యం నాకు తెలిసిందిలేనే - నేను శాపాలపుట్టననేగదా నీ ఆభిప్రాయం. ఎవరికోసం చేస్తున్నా నంటావ్ ఇవన్నీ” అన్నాడాయన.

“మీరే చెప్పండి. ఎవరికోసం ఇవన్నీ చేస్తున్నారు?”

గోవిందరావుకు నోటమాటరాలేదు. ఒక్కగానొక్క కొడుకు ప్రభాకర్ చచ్చిపోయాడు. ఇంకా ఎవరికోసం తనివన్నీ చేస్తున్నట్లు?

11

“మిస్టర్ వెంకట్రావ్ - గోవిందరావు ముఖంలో మృత్యుకళ తాండవిస్తోంది. ఈ రాత్రి గడుస్తుందని నాకు తోచదు. ఒక్కోసారి యమభటులు ఓ ప్రాణిని తీసుకునేందుకు వెళ్ళి అక్కడింకా ఎవరైనా వుంటే వాళ్ళనుకూడా తీసుకుపోతారు. అనవసరంగా ఎక్కువ ప్రాణాలు పోవడం నేను సహించలేదు. సుభద్రమ్మగారి ప్రాణాలు

శాపాదాలి, ఆవిణ్ణి ఈగోజుకు సాయంత్రం ఆర్పించి
తొమ్మిదివరకూ ఇంట్లో జేకుండా చెయ్యి.”

అవతల క్లిక్ మంసి, వెంకట్రావు తనూ ఫోన్ క్రెడిట్
మీద వుంచి వెంటనే గోవిందరావుకు ఫోన్ చేసి తనకు
ఫోన్ చేసిన వివరాలు చెప్పాడు.

“అలాగా - వాడి సంగతి నేను మానుకుంటాను, మీ
అమ్మను పింపిస్తే - ఆడవాళ్ళిద్దరూ ఫస్టుపో సినిమాకు
వెడతారు” అన్నాడు గోవిందరావు.

“సార్ - మీరు చాలా పెద్ద రిస్కు...” అన్నాడు
వెంకట్రావు.

“ఇందులో రిస్కేమీలేదు, నా కొడుకు చావులోని
మిస్టరీ విడిపోవాలి, అంతవరకూ నాకు నిద్రపట్టదు, ఈ
ప్రయత్నంలో నా ప్రాణాలు పోయినా ఫరవాలేదు”
అన్నాడు గోవిందరావు.

వెంకట్రావు మరేమీ మాట్లాడకుండా ఫోన్ పెట్టే
శాడు, గోవిందరావు ఏం చేయబోతున్నాడో అతనికి
తెలియడం లేదు, కానీ ఆయన చెప్పినట్లే చేశాడతను.

సాయంత్రం ఆరుగంటలకు సుభద్రమ్మ, వెంకట్రావుతల్లి
సినిమాకు వెళ్ళిపోయారు, గోవిందరావు పోలీస్ స్టేషన్ కు
ఫోన్ చేశాడు.

“హలో ఇన్ స్పెక్టర్ రామనాథం గారేనా - వోసారి
ఆరంటుగా మా ఇంటికి రావాలిసార్ - చాలా ముఖ్యమైన
వార్ ఒకటి చెప్పాలి మీకు” అన్నాడు.

“ఏమిటది?”

“ఈగోజు ఇంకా రెండుమూడు గంటల్లో నా ప్రాణం
పోవచ్చు.”

“వ్యాట్ - ఏమిటి మీరనేది?”

“ఇలాగని ఒకడు జోస్యం చెప్పాడు” అన్నాడు గోవిందరావు.

“ఆ జోస్యాన్ని మీరు నమ్ముతున్నారా?”

“నమ్మినా నమ్మకపోయినా మీ సాయం కోరుతున్నాను. ఇదివరలో సుదర్శనరావు, ప్రభాకర్, ఇప్పుడు నేను - ఒకేరకంగా చావబోతున్నాము. ఆ దుకు కారణం చెప్పగల ఒకే ఒక వ్యక్తి వున్నాడు. వాడి వివరాలు మీకు నేను చెబుతాను. ఈరోజు కాసేపు మీరు నాతో గడపాలి.”

“ఆమనిషిగురించి మీకుకాక ఇంకెవరికైనా తెలుసా?”

“నా వ్యవహారాలు చూస్తూండే వెంకట్రావుకూడా తెలుసు.”

“ఆయితే సరే - వెంటనే బయల్దేరి వస్తున్నాను.”

గోవిందరావు ఫోన్ పెట్టేసి తృప్తిగా నిట్టూర్చి—
“ఇంకెక్కడికి పోతావ్? నీ అడ్రస్ పోలీసుల దగ్గరకు వెడుతోంది” అనుకున్నాడు.

12

ఓ కిళ్ళికొట్టుకు పక్కగా నిలబడి గోవిందరావు ఇంటి వైపు చూస్తున్నాడు రాము. మాటిమాటికీ అసహనంగా గడియారంవైపు చూసుకుంటున్నాడు.

అతను చూస్తుండగా గోవిందరావు ఇంటిముందు పోలీస్ జీపు ఆగింది.

రాము ఉలిక్కిపడ్డాడు. గోవిందరావు ఇంటికి పోలీసులెందుకు వస్తున్నారు? గోవిందరావు రమ్మనిపిలిచేడా లేక తనను అనుమానించడం జరిగిందా లేక కాకతాళీయమా? తనని అనుమానిస్తేమాత్రం ఏంచేయగలరు?

రాము జేబులోంచి సిగరెట్ పెట్టి తీశాడు. అందు
లోంచి ఓ సిగరెట్ తీసి పెట్టి మళ్ళీ జేబులోకి తోసేశాడు.
అతను చూస్తూండగా ఇన్ స్పెక్టర్ రామనాథం గోవింద
రావు ఇంట్లో అడుగుపెట్టాడు.

“రండి ఇన్ స్పెక్టర్ గారూ!” అంటూ ఆహ్వానించాడు
గోవిందరావు.

“నిజానికి నాకు తీరుబడిలేదు. కానీ మీరు రమ్మన్నారు
కాబట్టి రాక తప్పలేదు. సంగతి వివరంగా చెప్పండి”
అన్నాడు రామనాథం.

“ఈ రాత్రి నామీద హత్యాప్రయత్నం జరుగనున్న
దని నా అనుమానం. అదీ నా భార్య సినిమానుంచి తిరిగి
వచ్చేలోగా. అందుకని అంతవరకూ మీరు నా దగ్గర
వుంటే వో హత్యనాపినవారాతారు. మీరు నా దగ్గర
ఉత్తినే కూర్చున్నట్లు కాక మీకు వో కేసుకు సమాచారం
క్షుణ్ణంగా చెబుతాను” అన్నాడు గోవిందరావు.

నిజం చెప్పాలంటే రామనాథానికి మనసులో చాలా
విసుగ్గా వుంది. గోవిందరావు నగర ప్రముఖుడు కావడం
వల్ల తన విసుగుదల నతను పైకి ప్రదర్శించకుండా—
“చెప్పండి!” అన్నాడు.

గోవిందరావు ఏదో చెప్పడానికి సంసిద్ధుడై ఆగి
పోయాడు. చెటుక్కున కుర్చీలో వెనక్కు జారిగిల
పడ్డాడు. ఏదో ఆలోచిస్తున్నట్లుగా ఆయన కళ్ళు మాత
బడ్డాయి.

రామనాథం ఆయన మాట్లాడతాడేమోనని సుమారు
ఆయిదు నిమిషాలు ఎదురుచూసి — “ఎందుకొ సందేహి
స్తున్నారు, ఫరవాలేదు చెప్పండి!” అన్నాడు.

గోవిందరావు మాట్లాడలేదు.

రామనాథం ఇంకో పది నిముషాలు వోపికతో ఎదురు చూశాడు. అతడి సహనం నశించింది. నెమ్మదిగా మనసులో అనుమానంకూడా చోటుచేసుకుంది. లేచి గోవిందరావు దగ్గరకు వెళ్ళి గట్టిగా పిలిచాడు. ఆయనలో చలనం కలక్కపోయేసరికి భుజంతట్టి పిలవబోయాడు. అతను భుజం తట్టగానే ఆయన కుర్చీలో అటు వాలిపోయాడు.

రామనాథం అనుమానం బలపడింది. ఆయన ముక్కు వద్ద చేయిపెట్టి చూశాడు. శ్వాస ఆడుతున్నట్లు లేదు.

రామనాథానికి కంఠాదుపుట్టింది. చుట్టూ చూశాడు. తామున్న గదిలో అన్ని వేపులనుంచీ తలుపులు దగ్గరగా వేసివున్నాయి. గదిలో మగోమనిషి లేడు. రామనాథం వెంటనే ఫోన్ వద్దకు పరుగెత్తి నంబర్ డయల్ చేశాడు.

13

“వండర్ ఫుల్!” అంది స్వాతి.

“స్వాతీ - నువ్విక నన్ను కరుణించాలి” అన్నాడు రాము.

“కరుణించకపోతే?”

“నాకీ లోకంలో ఎవ్వరూ లేదు. అసలు నాకు జీవితేచ్ఛలేదు. నిన్ను చూశాకనే నాకు జీవితేచ్ఛ కలిగింది. ప్రతిమనిషి ముఖంలోనూ మృత్యుకళలు వెతుక్కుంటూ బ్రతకవలసిన అవసరం నాకులేదు. ఈ జీవితానికి సరిపడడబ్బుంది నాదగ్గర. నాకు నీ ఆస్తిమీద మోజులేదు. కావాలనుకుంటే అది నీ తల్లికీ, అన్నకూ వదిలేసి నాతో వచ్చేసేయ్. మనం హాయిగా జీవిద్దాం” అన్నాడు రాము.

స్వాతి ముఖంలో మళ్ళీ విషాదం కనబడింది - “నీకు తెలియదు మిస్టర్ రామూ - నా ఇబ్బందులన్నీ యింకా పూర్తిగా తొలగినట్లు కాదు.”

“ఏ ఇబ్బందినైనా నేను తొలగించగలనుగాదా - నాకు వివరంగా చెప్పు. నీకోసం యిత చేశాను. ఇంకా ఏమైనా చేయగలను” అన్నాడు రాము.

“మాటిమాటికీ నిన్ను ఇబ్బందిపెట్టడం నాకు బాగోలేదు. అదీగాక తప్పనిసరి పరిస్థితుల్లో నా స్వార్థకోసం నా కిష్టంలేని పనులు నీచేత చేయించాల్సి వచ్చింది” అంది స్వాతి.

“ఫరవాలేదు. నీ ఇబ్బంది ఏమిటో చెప్పు. కానీ ఇలా ఒక్కటొక్కటిగా కాక ఉన్న ఇబ్బందులన్నీ ఒక్కసారిగా చెప్పేస్తే అన్నీ ఒక్క దెబ్బతో తీర్చేసి నిన్ను నాదాన్ని చేసుకుంటాను” అన్నాడు రాము.

“అయితే నీకు తెలియకుండా దాచిపెట్టిన విశేష మొకటుంది. అదిప్పుడు నీకు చెబుతాను విను” అంది స్వాతి.

గోవిందరావు కొడుకు ప్రభాకర్, స్వాతిని ప్రేమించాడు. స్వాతి, వెంకట్రావును ప్రేమించింది. వెంకట్రావు ప్రేమను స్వాతి తండ్రి సుదర్శనరావు నిరాకరించడమే కాక వెంకట్రావు పరమ దుర్మార్గుడన్న విషయాన్ని ఆయన స్వాతికి తెలియబర్చాడు.

స్వాతి వెంకట్రావును నిరాకరించింది.

వెంకట్రావు సుదర్శనరావుమీద పగబట్టాడు. కొడుకు కారణంగా గోవిందరావుకూడా సుదర్శనరావుమీద పగబట్టాడు. ఇద్దరూ ఏకమైన కారణంగా సుదర్శనరావు మరణించాడు. అది హత్య అవునో, కాదో తెలియదు.

తండ్రి పోయేక స్వాతిపై గోవిందరావు ఒత్తిడి ఎక్కువయింది. ముందుగా ప్రభాకర్ నీ, ఆ తర్వాత గోవిందరావునీ స్వాతి వదుల్చుకోగలిగింది.

వెంకట్రావు, గోవిందరావును రాముమీదకు ఉసిగొల్పి తెలివిగా రంగంలోంచి ఆయన్ను తప్పించాడు. రాము సామర్థ్యం వెంకట్రావుకు తెలిసినంతగా గోవిందరావుకు తెలియదు.

ప్రభాకర్, గోవిందరావులను రంగంలోంచి తప్పించడంలో సంతోషం స్వాతి వెంకట్రావుతో ప్రేమను నటించింది. ఇప్పుడామె వెంకట్రావును పెళ్ళి చేసుకోవలసి వుంది. కానీ ఆదామెకు ఇష్టంలేదు. వెంకట్రావుకూడా రంగంలోంచి తప్పుకుంటే ఆమె రామును పెళ్ళి చేసుకునేందుకు అడ్డంకులేమీ వుండవు...

స్వాతి చెప్పిన కథంతా వోప్పిగా విన్నాడు రాము. కథ వింటూంటే అతనికి మతిపోయినట్లయింది.

అతను స్వాతివంక పరిశీలనగా చూసి నిట్టూర్చాడు—
“నాకు రెండుకోణులు వ్యవధికావాలి. ఏం చేయాలో తోచడంలేదు. నిన్ననే వెంకట్రావును చూశాను. అణ్ణడి ముఖంలో మృత్యుకళ లేదు.”

“నిన్న లేకపోవచ్చు. కానీ రేపు రావచ్చుగా—” అంది స్వాతి.

“రావచ్చు. రాకపోవచ్చు. నేనేమీ హత్యలు చేయడం లేదుగదా...” అన్నాడు రాము.

స్వాతి అదోలా నవ్వి “ఇంకా నన్ను మాభ్యపెట్టాలని ఎందుకు చూస్తావు? నిజం చెప్పు — నిజంగా నువ్వు నన్ను ప్రేమిస్తాన్న పక్షంలో ఆబద్ధమాడకూడదు. మృత్యుకళ గురించి నువ్వు చెబుతున్నది అబద్ధం! నువ్వు హత్యలు చేస్తున్నావు. అవునా?” అంది.

రాము కూడా నవ్వి “వెంకట్రావు చనిపోగానే నువ్వు నన్ను పెళ్ళి చేసుకుంటావన్న మాట నిజమని

దేవుడి మీద ఒట్టేసి చెప్పా. అప్పుడు నా సంగతి చెబుతాను..." అన్నాడు.

స్వాతి ఆశ్చర్యంగా చూసింది రాము వంక. "నీకు నామీద అనుమానం కలిగిందన్నమాట! అది పొరపాటని త్వరలోనే తెలుసుకుంటావ్!" అంది.

"అలా తెలుసుకోవాలనే నా ఆశ!" అన్నాడు రాము.

14

రాము కోరిక మీద తన యింట్లో పెద్ద డిన్నర్ పార్టీ ఏర్పాటు చేసింది స్వాతి.

ఆ ఇంట్లోనివారు కాక ఆ డిన్నర్ కావ్యానించబడిన వ్యక్తులు రాము, వెంకట్రావు! డిన్నర్ కు ప్రతి ఒక్కరూ ఒక ప్రత్యేకమైన తినుబండారం అదనంగా తీసుకు రావాలని స్వాతి చెప్పింది. అది రాము కోరిక మీదే.

స్వాతితల్లి మాలతి బజార్ నుంచి చాక్ లెట్సు తెప్పించింది. అన్న రాజు రసగుల్లా తెచ్చాడు. స్వాతి చిప్పు తెచ్చింది. వెంకట్రావు మిరపకాయ బజ్జీలు తెచ్చాడు. రాము మాత్రం చేతిలో ఒక డబ్బాలో వచ్చాడు. అందులో ఏముందో ఎవ్వరికీ చూపించలేదు.

"అంతా చూపించేకాం కాబట్టి నువ్వు చూపించాలి" అన్నాడు వెంకట్రావు.

"మీలో ఎవరికయినా దేవుడిమీద నమ్మకముందా?"

"నాకుంది!" అంది స్వాతి వెంటనే. మిగతా అందరూ కూడా వుందని అన్నారు.

"నాకు మాత్రం లేదు. అయినా మీ అందరి కోసం దేవుడి ప్రసాదం తీసుకు వచ్చాను..." అంటూ డబ్బా

మూత తెరిచాడు రాము. అందరూ ఆత్రుతగా చూశారు. అందులో కొబ్బరికాయ ముక్కలున్నాయి.

“నీలాంటివాడిని నమ్మడం కష్టం. ప్రసాదం ముందుగా నువ్వు కాస్త తినాలి...” అన్నాడు జెంకట్రావు.

“దేవుణ్ణి నమ్మే మీరు నునిషిని నమ్మలేరు. ఆ దేవుడు కూడా మీకు మనిషిమీద నమ్మకం పుట్టించలేకపోతున్నాడు. నేను తెచ్చిన ప్రసాదంలో తనకు తోచిన కొబ్బరిముక్క స్వాతి నా నోట్లో పెడితే నేను చాలా సంతోషిస్తాను” అన్నాడు రాము.

స్వాతి, రాముకు మాత్రమే కాకుండా అక్కడున్న అందరికీ ప్రసాదం నోట్లో పెట్టింది.

“మీకు అధ్యంతరం లేకపోతే సిగరెట్ కాల్చుకుంటాను.” అన్నాడు రాము. అంటూనే అతను తన జేబులోంచి సిగరెట్ పెట్టి తీసి జేబులోమీద పెట్టి— “ఇప్పుడు నేను మీకు నా కథ చెప్పాల్సి వుంది...” అన్నాడు.

అక్కడున్న అందరికీ ఆతనికథ వినాలని ఆత్రుతగా వుంది.

15

“ఒక దుర్మార్గుడు మా నాన్నను ఘోరంగా హత్య చేయించాడ నేందుకు బలమైన సాక్ష్యాలున్నప్పటికీ డబ్బులించంపట్టి పోలీసులు కేసును మసిపూసి మారేడుకాయ చేసేశారు. ఆ దుర్మార్గుణ్ణి సమూలంగా నాశనం చేయాలని నేనీ నగరం వచ్చాను. నా పగ వాడిమీద, వాడి కుటుంబంమీద, అసమర్థులైన పోలీసులమీద!

అదుగార్డుడి పేరు సుదర్శనరావు. ఇక్కడకు వచ్చి ఆతని కుటుంబాన్ని చూసేక స్వాతి నాలో కొత్త ఆశలు రేపింది. ఆమెను తొలిమాపులోనే ప్రేమించాను. సుదర్శనరావునూ ఆతని కుటుంబాన్ని నాశనం చేయాలన్న లలో దన విరమించుకున్నాను.

అయితే ఇక్కడకు చేరిన కొద్ది రోజుల్లోనే సుదర్శనరావు ఇంకా ఘోరాలు చేస్తూనే ఉన్నాడనీ ఆతగాడు సంఘానికి పట్టిన చీడపురుగు అనీ గ్రహించాను. వెంకట్రావుడు ఆతనిపై పగవున్నదని తెలిసి ఆతన్ని కలిశాను. సుదర్శనరావు పని అయిపోయింది.

స్వాతిని కలుసుకుని నా కోరిక చెప్పుకున్నాను. ఆమె మొదట ప్రభాకర్ అడ్డం అంది. ప్రభాకర్ చనిపోయాడు. తర్వాత గోవిందరావు అడ్డం అంది. ఆయనా చనిపోయాడు. ఆ తర్వాత వెంకట్రావు అడ్డం అంది.

అప్పుడే స్వాతిలోని రక్తదాహాన్ని గుర్తించాను. రహస్యంగా వాళ్ళింటికి వెళ్ళి మాటు వేసి విన్న సంభాషణ ప్రకారం వాళ్ళు వెంకట్రావునూ, నన్నుకూడా చంపాలనుకుంటున్నారు. మొత్తం రెండు కుటుంబాల ఆస్తికీ, వ్యాపారాలకూ సర్వాధిపత్యం వహించాలని అనుకుంటున్నారు.

స్వాతి అసలు స్వరూపం తెలిసేక నాకు స్త్రీజాతి అన్నా, ఈ జీవితం అన్నా అసహ్యం వేసింది. చావాలని పించింది. కానీ చచ్చేముందు నా కథను అందరికీ వినిపించాలి.

ఇంతవరకూ జరిగిన హత్యలు, ఇకముందు జరుగనున్న హత్యలు ఎలా జరిగాయో తెలియక పోలీసులు కొట్టుకు

చావాలి. పోలీసుల నేడిపించడానికి నా కింతకంటే మార్గం కనిపించలేదు” అని ఆ గాడు రాము.

అతని మాటను విన గానే అక్కడున్న అందరి ముఖాల్లోనూ ముచ్చెమటలు పోశాయి.

“నువ్వంటున్నవన్నీ ఆధం. అసలు మా యింటికి రహస్యంగా ఎవ్వరూ రాలేను. గేటువద్ద పటిష్టమైన ఏర్పాటుంది” అంది స్వాతి.

“ఇంతవరకూ వాచ్ మన్ కి పదిహేను వేలిస్తానని ఉండరు” అని నవ్వాడు రాము. ఆ నవ్వు చూస్తూండగా వికటంగా మారింది.

“అయితే ఆ హత్యలన్నీ ఎలా చేశావ్?” అన్నాడు వెంకట్రావు.

“నేను రెండు సంవత్సరాలు ఆఫీసాలో వున్నాను. అక్కడ ఓ కొత్తరకం ఈగల్ని చూశాను. సుందరం అని ఓ ఇండియన్ సెంటిస్టు అక్కడ రక రకాల ఈగల మీద పరిశోధన చేస్తున్నాడు. ఈ ఈగలు కొబ్బరి వాసనను ఇచ్చే పట్టాయి. ఏ మనిషయినా కొబ్బరి తింటే ఈ ఈగలు సుమారు రెండు కిలోమీటర్ల ఆవరణలో ఆ మనిషి వాసన పసిగడతాయి.

ఒకే చెక్కలోని కొబ్బరి ఈ ఈగలకూ, ఓ మనిషికి పెడితే రెండు కిలోమీటర్ల వరకూ అవి అతిసులభంగా ఆ మనిషిని గుర్తించగలవు. ఈ ఈగల్లోని రెండో విశేషం కొబ్బరి తిన్న మనిషిని ఇవి కుడితే ఆ మనిషి వెంటనే మారు మాట్లాడకుండా గుండె ఆగి మరణిస్తాడు. ఆ దేవుడే దిగివచ్చినా అది హత్య అని తెలుసుకోలేదు. నేనూ ఈగల్ని ప్రయోగించి ఇంతవరకూ మూడు

హత్యలు చేశాను. మిగతావి యిప్పుడు చేయబోతున్నాను..." అని ఆ గాడు రాము.

అక్కడున్న అందరి ముఖాల్లోనూ భయం స్పష్టంగా కనబడుతోంది.

“మనం సరిగా అయిదుగురం. ఒకసారి మనిషిని కట్టేక ఈ ఈగకున్న విషప్రభావం పోతుంది. ప్రస్తుతం నావద్ద మిగిలినవి మన అయిదుగురి కోసం అయిదు ఈగలు. మనమందరం ఒకేసారి సహజంగా ఎలా మరణించామో తెలియక పోలీసులు బుర్రలు బద్దలు కొట్టుకుంటారు” అంటూ రాము సిగరెట్ పెట్టెలోని సిగరెట్లు తీశాడు. సరిగా అయిదు సిగరెట్లున్నాయి.

“వీటిల్లో వున్నాయి — ఒకటి సిగరెట్ లో ఒకటి ఈగ చొప్పున. అంతా దైవప్రార్థన చేసుకోండి”, అన్నాడు రాము. “ఇప్పుడు మీ అందరి ముఖాల్లోనూ మృత్యుకళ అద్భుతంగా కనబడుతోంది.”

వెంకట్రావు, రాజు ముందుకు వురకబోయారు.

“సాహసం చావును దగ్గర చేస్తుంది. మీరు ముందు కురికితే మిమ్మల్ని మీరు రక్షించుకోగలగడం కల్ల. ఒక్క నిమిషం టైమిస్తున్నాను. చేతనయితే రెండు కిలోమీటర్లదూరం పరుగెత్తండి. చావు తప్పించుకుంటారు. ఊరికివో!” అన్నాడు రాము.

రాము నోటమ్మట ఆ మాటలు రావడంతోనే నలుగురూ ఆ గదిలోంచి ఒక్కసారిగా పరుగు లంకించు

50

కున్నారు. ఒక్కొక్కరే తమ శక్తంతా కూడగట్టుకుని
పరుగుపెడుతున్నారు...

మర్నాటింది—

అంతవరకూ పోయిన ముగ్గురూ కాక మరో అయిదు
గురు ఒక్కసారిగా సహజ మరణం ఎలా పొందాలో
తెలియక పోలీసులు బుర్ర బద్దలు కొట్టుకోవడం ప్రారంభ
మైంది.

—: ఏపోయింది :—